

## सीरी के प्रथम निदेशक पद्मभूषण डॉ अमरजीत सिंह का निधन

### वैज्ञानिक जगत को अपूरणीय क्षति : डॉ पी सी पंचारिया

सीएसआईआर-सीरी के प्रथम निदेशक पद्म भूषण डॉ अमरजीत सिंह का 17 अगस्त 2021 को अमेरिका के शिकागो में दुःखद निधन हुआ। संस्थान के सहकर्मियों ने सभागार में आयोजित कार्यक्रम में स्वर्गीय डॉ अमरजीत सिंह को श्रद्धा सुमन अर्पित किए। डॉ सिंह अंतिम समय तक विज्ञान के साथ-साथ सामाजिक गतिविधियों से भी सक्रिय रूप से जुड़े रहे।



संस्थान के प्रथम निदेशक पद्म भूषण स्व. डॉ अमरजीत सिंह जी

डॉ पी सी पंचारिया, निदेशक, सीएसआईआर-सीरी ने सभी सहकर्मियों की ओर से स्वर्गीय डॉ सिंह को श्रद्धांजलि देते हुए कहा कि उनके निधन से वैज्ञानिक जगत को अपूरणीय क्षति हुई है। उन्होंने बताया कि वैज्ञानिक जगत में डॉ अमरजीत सिंह जी का नाम बहुत आदर व सम्मान से लिया जाता है। वे निर्वात नलिका इलेक्ट्रॉनिक्स क्षेत्र के एक उत्कृष्ट वैज्ञानिक होने के साथ-साथ अत्यंत परिश्रमी एवं मानवीय गुणों से परिपूर्ण व्यक्तित्व थे। माइक्रोवेव ट्यूब्स के क्षेत्र में आज भी डॉ सिंह का कोई सानी नहीं है।

अपने संक्षिप्त उद्बोधन में डॉ पंचारिया ने कहा कि सीएसआईआर-सीरी के विकास में डॉ अमरजीत सिंह का योगदान अविस्मरणीय है। डॉ पंचारिया ने कहा कि हम सभी डॉ सिंह द्वारा पोषित इस संस्थान रूपी वट वृक्ष की छाया में पले-बढ़े हैं और सीएसआईआर-सीरी की कार्य संस्कृति तथा एक परिवार के रूप में परस्पर मेलजोल का वातावरण उन्हीं की देन है।



स्वर्गीय डॉ सिंह की श्रद्धांजलि सभा में डॉ पी सी पंचारिया, निदेशक, सीएसआईआर-सीरी एवं सहकर्मी

डॉ पंचारिया के अलावा संस्थान के वरिष्ठ वैज्ञानिकों डॉ पी के खन्ना, डॉ शशिकांत सद्विस्तप, डॉ आर के शर्मा, डॉ सुचंदन पाल सहित अनेक वैज्ञानिकों, अधिकारियों एवं अन्य सहकर्मियों ने स्वर्गीय डॉ सिंह को श्रद्धा सुमन अर्पित किए। सभागार में आयोजित किए गए इस कार्यक्रम में वरिष्ठ वैज्ञानिकों एवं अधिकारियों के साथ साथ अन्य सहकर्मी भी उपस्थित थे। डॉ पंचारिया के संबोधन के उपरांत दिवंगत डॉ सिंह के सम्मान में दो मिनट का मौन रखा गया।



पद्मभूषण स्वर्गीय डॉ अमरजीत सिंह जी का  
संक्षिप्त जीवन परिचय

- ✓ जन्म तिथि : 19 नवंबर 1924
- ✓ सीरी में सहायक निदेशक एवं प्रभारी अधिकारी : वर्ष 1959 से 62 तक
- ✓ सीरी निदेशक के रूप में कार्य ग्रहण : 9 मई, 1963
- ✓ सेवानिवृत्ति : 30 नवंबर, 1984
- ✓ प्रमुख पुरस्कार/सम्मान :
  1. औद्योगिक शोध के लिए प्रतिष्ठित फिक्की (FICCI) पुरस्कार – वर्ष 1979
  2. पद्म भूषण : वर्ष 1985
  3. पिलानी म्यूनिसिपल बोर्ड के सदस्य : वर्ष 1963 से 1983 तक
  4. आई ई ई के आजीवन फेलो

श्रद्धांजलि सभा के कुछ अन्य चित्र

